

د متقدمینو تفسیر پوهانو په وړاندې د قرآن کریم د محکم او متشابه آیتونو په تقسیم او تعریف کې د وقف رول

The Exegesis of Explicit (Muhkamat) and Implicit (Mustashabihat) Verses in the Holy Qur'an: The Role of Stopping (Waqf) According to Early Scholars

DOI: 10.64104/SecondRound.Issue.4.n2.2023

پوهنوال دکتور محمد مزمل اسلامی^۱

لنډیز

د متقدمینو تفسیر پوهانو تر مینځ د قرآن کریم د محکم او متشابه آیتونو د تعریف او تقسیم په اړه مختلف آند لوري رامینځته شوي دي چې متشابهات یې په مختلفو ډولو ویشلي او په مختلفو ډولونو یې تعریف کړي دي. د محکم او متشابه په دغو تعریفونو او ویشلو کې د محکم او متشابه اړوند آیت (هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ) کې د وقف قضیه بنسټیز رول لري. په دغه لنډه مقاله کې د متقدمینو تفسیر پوهانو په وړاندې د محکم او متشابه په تعریف او تقسیم کې د وقف همدغه رول څیړل شوی، د هغه حالتونه او پرهغو باندې د استدلال کیفیت روښانه شوی، او پر هغو کې غوره او راجح نظر په ګوته شوی دی. متقدمینو تفسیر پوهانو د محکم او متشابه آیتونو په تعریف او تقسیم کې په آیت کې په راغلو دوو وقفونو استدلال کړی، ځنو یې یوه وقف ته ترجیح ورکړې او بل یې له پامه غورځولی او ځنو نورو یې د هغوي په عکس دریځ نیولی دی او ځنو نورو بیا دواړه په یو وخت کې معتبر ګڼلي دي. یوې ډلې علماوو په آیت کې یوازې د (اللَّهُ) پر مبارک لفظ باندې وقف ته اعتراف ورکړی او په همدې بنسټ یې متشابهات یوډول ګڼلي او هغه یې داسې تعریف کړي چې له الله پاک پرته بل څوک یې پر تأویل علم نه لري.

دویمې ډلې بیا په آیت کې د (وَالرَّاسِخُونَ فِي الْعِلْمِ) لفظ باندې وقف معتبر گڼلې او د (اللَّهُ) پر مبارک لفظ یې وقف له پامه غورځولی دی، او بنا پر همدې یې متشابهات یو ډول گڼلې او هغه یې داسې تعریف کړي چې راسخ علماء یې په تفسیر او بیان باندې پوهیږي.

او درېیمې ډلې علماوو بیا دواړه وقفونه په نظر کې نیولي دي او بنا پر دې یې متشابهات دوه ډوله تقسیم کړي او هر یو یې جلا جلا تعریف کړی دی. د دوی پر وړاندې د لومړي وقف د اعتبار پر بنسټ د متشابهاتو لومړۍ نوعه هغه ده چې د هغو په تأویل باندې یو ازې الله پاک علم لري او له هغه پرته بل څوک - که هغه راسخ علماء دي او که نور - د متشابهاتو د تأویل علم ته لاسرسی نه لري. د دویم وقف پر بنسټ د متشابهاتو دویمه نوعه هاغه ده چې د هغو د تأویل پوهه د عامو مسلمانانو له مینځه راسخو علماوو ته هم حاصله ده. چې همدا د متشابهاتو په تقسیم او تعریف کې د وقف د رول په هکله صحیح او جامع نظر او موقف دی.

کلیدي کلمات: تأویل، تفسیر پوهان، متشابهات، محکمت، وقف.

سریزه

الحمد لله رب العلمين، والصلاة والسلام على سيدنا وحبيبنا رسول الله الصادق الأمين، وعلى آله، وأصحابه، ومن اهتدى بهديه، و دعى بدعوته إلى يوم الدين؛ أما بعد:

فقد قال الله سبحانه وتعالى:

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ.²

الله پاک په پورتنی مبارک آیت کې د قرآن کریم آیتونه په دوه ډوله ویشلي دي: محکمت او متشابهات. محکمت یې د قرآن کریم اصل معرفي کړي او د متشابهاتو پلټنه یې د کړو زړونو والاوو کار گڼلی دی.

ورسره په دې آیت کې د (اللَّهُ) او (وَالرَّاسِخُونَ فِي الْعِلْمِ) په الفاظو باندې وقف را نقل شوی دی چې د متشابهاتو په تقسیم او تعریف کې پرې علماوو په مختلفو بڼو استدلال کړی دی.³

له همدې کبله د محکمتو او متشابهاتو پېژندل او په هغو کې د وقف رول خورا اړین او عملاً ورته ډېره پاملرنه شوې ده.

د متقدمینو⁴ قرآني تفسیر پوهانو تر مینځ د محکم او متشابه د تعریف او تقسیم په اړه درې آند لوري رامینځته شوي دي چې متشابهات یې په مختلفو ډولونو ویشلي او په مختلفو ډولو یې تعریف کړي دي.

² - د آل عمران سورت، ۷ آیت.

³ - له کومه ځایه چې وقفونه اجتهادي دي او توقیفي نه دي، او د معنی تر صحت او عدم صحت او د هغو تر مراتبو پورې تړاو لري، ځکه نو په دې آیت کې د وقف په اړه د علماوو تر مینځ مختلف آراء وجود لري کوم چې د متشابهاتو په تعریف او تقسیم کې خپل اثر لري. لیکوال

د محکم او متشابه په دغو تعریفونو او ویشلو کې د محکم او متشابه اړوند آیت کې د وقف قضیه بنسټیز رول لري. په دغه لېده مقاله کې د متقدمینو تفسیر پوهانو په وړاندې د محکم او متشابه په تعریف او تقسیم کې د وقف همدغه رول خپل کېږي، د هغه حالتونه او پرهغو باندې د استدلال کیفیت روښانه کېږي، او په هغو کې غوره او راجح نظر په ګوته کېږي.

د مسئلې بیان

یو شمېر متقدمینو تفسیر پوهانو د محکم او متشابه آیتونو په تعریف او تقسیم کې په آیت کې په راغلو وقفونو استدلال کړی، ځنوی یو وقف ته ترجیح ورکړې او بل یې له پامه غورځولی او ځنوی یې د هغوي په عکس دریځ نیولی دی او ځنوی نورو بیا دواړه په یو وخت کې معتبر ګڼلي دي.

هڅه کېږي خو په دغه څېړنه کې د متقدمینو تفسیر پوهانو په وړاندې د متشابهاتو په تعریف او تقسیم کې د وقف رول او د هغه په اړه صحیح دریځ روښانه او په ګوته شي.

د څېړنې ارزښت او د هغې اړتیا

دغه څېړنه له څو اړخونو ارزښتناکه او اړینه ده:

په دې سره به د محکم او متشابه په تقسیم او تعریف کې د اختلاف ځنې لاملونه په ګوته شي.

د دې څېړنې له وروستیو پایلو سره به د محکم او متشابه په تعریف او تقسیم کې په آیت کې د وقف رول څرګند او په دې اړه به د تفسیر پوهانو تر مینځ صحیح موقف په ګوته او روښانه شي.

په دې څېړنې سره به د آل عمران سورت د اوم آیت سم تفسیر او سمه پوهېدنه هم اسانه شي، او هم به ورسره په دې اړه د یو شمېر کړو او انحرافي پوهېدنو او انګېرونو مخه ونیول شي.

د څېړنې موخه

د څېړنې موخه داده چې د متقدمینو تفسیر پوهانو په وړاندې د محکم او متشابه په تعریف او تقسیم کې د وقف بنسټیز رول او د هغه په اړه د تفسیر پوهانو تر مینځ صحیح دریځ او موقف په ګوته شي.

اصلي پوښتنه

د متقدمینو تفسیر پوهانو په وړاندې د محکم او متشابه په تعریف او تقسیم کې په اړوند آیت کې وقف څه رول لري؟

^۴ - متقدمین مفسرین: (تقدم) یو نسبي امر دی؛ هره مخکینی زمانه له وروستی څخه متقدمه ده، او هر مخکینی شخص د وروستي له پاره متقدم دی په دې هکله کومه ټاکلې فاصله زمانه نشته، د همدې له پاره لېدل کېږي چې د هرې زمانې مفسر له خپله ځان څخه مخکې علماء د متقدمینو په نامه یادوي. صحابه کرام، تابعین او تبع تابعین د متقدمینو په لومړي سر کې قرار لري. دلته له متقدمینو څخه مراد د نوي عصر یا د نهضت له عصر - کوم چې بنسټ یې سید جمال الدین افغان رحمه الله ایښی - څخه مخکیني علماء مراد دي. په بل عبارت له دیار لسمې هجري پېړۍ څخه مخکیني علماء د متقدمینو مفسرینو په توګه ګڼل شوي دي. لیکوال

فرعي پوښتنه

د محکم او متشابه په تعریف او تقسیم کې په اړوند آیت کې د وقف د رول په اړه د متقدمینو تفسیر پوهانو تر مینځ صحیح موقف کوم دی؟

د څیړنې منهج او تگلاره

د څیړنې منهج او تگلاره د څیړنې د طبیعت پر اساس پر استقرائي او وصفي منهج ولاړه ده.

د متقدمینو تفسیر پوهانو په یو شمیر مهمو تفسیري کتابونو کې موضوع پلټل شوې او له تحلیل او مناقشې وروسته ترې استنباط صورت موندلی دی او اصل موضوع توصیف شوې او معرفي شوې ده.

مخکینی څیړنې

د قرآن کریم د محکم او متشابه په تعریف او تقسیم کې په اړوند آیت کې د وقف قضیې ته یو شمیر متقدمینو تفسیر پوهانو تر یوه بریده اشاره کړې ده چې په لاندې توګه یې لندیز را اخلو:

ابو جعفر ابن جریر الطبري په دې اړه وایي: تفسیر پوهان په دې کې سره مختلف دي چې د "وَالرَّاسِخُونَ" لفظ د "الله" پر لفظ باندې عطف دی په دې معنی چې راسخینو ته هم د متشابه تأویل زده دی او یا دا چې جمله د "الله" پر لفظ بشپړه شوې او "وَالرَّاسِخُونَ فِي الْعِلْمِ". نوې مستأنفه جمله ده؛ په دې معنی چې راسخین یوازې وایي چې پر متشابه مو ایمان راوړی او دامو منلې چې په متشابه باندې له الله پاک څخه پرته بل څوک نه پوهیږي؟

نو ځنو ویلي چې د آیت معنی داسې ده: د متشابهاتو په تأویل باندې یوازې الله پاک پوهیږي چې په خپل علم سره ځانګړی دی؛ پاتې شول راسخون في العلم، نو د هغوی خبره داده چې: مونږ پر متشابه او محکم ایمان لرو او دا ټول د الله له لوري ګڼو.

دا قول د عائشې صدیقې، عبد الله بن عباس، عروۃ بن زبیر، أبو نهیک الأسدي، عمر بن عبد العزيز،^۵ مالک او یو شمیر نورو دی. او ځنو نورو ویلي چې د آیت معنی داسې ده: د متشابهاتو په تأویل باندې له الله پاک او راسخینو پرته نور څوک نه پوهیږي، خو راسخین د خپل علم له پوځوالي سره سره وایي چې: "أَمَّا بِهِ كُلٌّ مِنْ عِنْدِ رَبِّنَا". مونږ پر متشابه او محکم ایمان لرو چې دا ټول د الله له لوري دي.

دا قول د عبد الله بن عباس، مجاهد،^۶ الربیع،^۷ ابن جعفر بن زبیر^۸ او یو شمیر نورو دی.^۹

^۵ - أبو حفص عُمَرُ الْأُمَوِيُّ الْقُرَشِيُّ (61 - 101 هـ = 720 - 781 م) د عبد العزیز زوی د مروان لمسی، په عادل او پینځم راشده خلیفه شهرت لري، په مدینه منوره کې زېږېدلی او هملته لوی شوی، د ولید پر وخت د مدینې والي پاتې شوی، د سلیمان وزیر او له هغه وروسته خلیفه شو، او دونهیم کاله خلافت یې کړی. ودې کتل شي: الزرکلی، الأعلام: ۵۰/۵.

^۶ - مجاهد د جبر زوی (په فتحې د جیم او سکون د باء سره) المکی أبو الحجاج المخزومي المقرئ. په تابعینو کې د تفسیر په علم کې تر ټولو پوه شخص و، په کال (۲۱) هجري د عمر بن الخطاب په خلافت کې زېږېدلی او د (۱۰۰) او (۱۰۴) هجري کلونو تر مینځ د (۸۳) کلو په عمر د سجدې په حال کې وفات شوی. ودې کتل شي: تهذيب التهذيب: [44-42\32] (باختصار).

أبو جعفر طبري د لومړۍ ډلې سره هم نظره دی، او د (أبي) په قرائت: (وَيَقُولُ الرَّاسِخُونَ فِي الْعِلْمِ، او (عبد الله بن مسعود) په قرائت: (إِنْ تَأْوِيلُهُ إِلَّا عِنْدَ اللَّهِ وَالرَّاسِخُونَ فِي الْعِلْمِ يَقُولُونَ) باندې استدلال کوي.¹⁰

د دواړو نظریو توفیق او سره یوځای کول:

قاضي ابن عطیه¹¹ په خپل تفسیر (المحرر الوجيز) کې لومړی دویم نظر غوره کړی او بیا یې د دواړو تر مینځ اتفاق او نږدې والي ته اشاره کړې ده. په دې توګه چې (متشابهات) یې غیبي حقایقو او لغوي وجوهو ته ویشلي دي او (راسخين) یې د دویم ډول (متشابهاتو) د تأویل په علم کې شریک بللي دي. بنا پر دې وقف د (الله) او (الرَّاسِخُونَ) پر لفظونو دواړو جایز دی. هغه وایي: کله چې د متشابهاتو په ډولونو او تعریفونو کې غور وشي نو د نظرونو اتفاق پکې راتلای شي. او دا په دې توګه چې متشابه دوه ډوله دي؛ یو یې هغه دي چې په هیڅ صورت کې د علم لاس رسی ورته نشي کیدای، لکه د اصل روح قضیه او د یو شمېر غیبي حقایقو حالت او کیفیت، لکه د قیامت پیلېدل او په هغه کې پېښېدونکي واقعات. او بل یې هغه دي چې لغوي اړخ ته ور ګرځي چې راسخين د هغو سم تأویل پېژندلی شي، لکه د عیسی -علیه السلام- په هکله چې ویل شوي دي: [وَرُوحٌ مِنْهُ]^[12] نو په دې اړه راسخين صحیح خبره کولی شي، او چې د داسې الفاظو لغوي تحقیق ونه پېژني نو هغه ته اصلاً راسخين نشي ویل کیدای. نو د الله پاک په دې قول کې: {وَمَا يَعْلَمُ تَأْوِيلَهُ} د (ه) ضمیر مطلق متشابه ته را جمع دی، کوم چې دوه ډوله دي. نو {إِلَّا اللَّهُ} باندې وقف کول بده غواړي چې الله پاک د ټولو متشابهاتو په تأویل باندې په کمال او استیفاء سره عالم دی، نو که: {وَالرَّاسِخُونَ} د (الله) پر لفظ عطف شي نو راسخين به د متشابه په علم لرلو کې شامل شي خو د کمال او استیفاء په توګه نه، بلکې د دوی علم به مقتصر وي تر دویم ډول متشابهاتو پورې. او ابن عباس صاحب ته چې د متشابهاتو د علم ثبوت نسبت کېږي هغه د همدغه دویم ډول متشابهاتو علم دی، نه مطلقاً. دا صحیح نه ده چې هغه ته دې د روح او قیامت د پیلېدو علم هم وي؛ سره لدې چې هغه د (ترجمان القرآن) لقب لري.

بنا پر دې: {الرَّاسِخُونَ} لفظ باندې وقف کیدای هم شي، او نه شي کیدای هم. او همدا د ابن عباس صاحب نظر هم دی. نو کومو علماوو چې ویلي چې راسخين د متشابهاتو په تأویل نه پوهیږي لومړی ډول متشابهات یې مقصد دي او یوازې

⁷ - الربيع البكري الحنفي البصري الخراساني د انس زوی. د أبو جعفر منصور په خلافت کې په کال (139) یا (140) کې وفات شوی. ودې کتل شي: تهذيب التهذيب: [16-15\12].

⁸ - محمد الأسدي د جعفر زوی د زبير-رضي الله عنه- لمسی او د عوام کړوسی. د مدينې منورې له عالمانو، فقيهانو او قراوو څخه و، د (۱۱۰) او (۱۲۰) هجري کلونو تر مینځ وفات شوی. ودې کتل شي: تهذيب التهذيب: [93\30].

⁹ - تفسير الطبري: ۲۰۳-۲۰۱/۶. طبري: ابو جعفر طبري محمد د جرير زوی د يزيد لمسی، د مفسرينو سر لاری، د احكام القرآن، سنتو او تاريخ بې جوړې عالم او د خپل وخت امام، د طبرستان په آمل سيمه کې په (۲۲۴) هجري کې زيږيدلی او په (۳۱۰) هجري کې وفات شوی. ودې کتل شي: السيوطي، طبقات المفسرين: [82\1] (په اختصار).

¹⁰ - تفسير الطبري: ۲۰۴/۶.

¹¹ - ابن عطية المحاربي، الغرناطي أبو محمد (481 - 542 هـ): عبد الحق د غالب زوی د عبد الرحمن لمسی د عطية کړوسی د اندلس د غرناطي اوسيدونکی و. په تفسير، حديث، شعر او قضاء کې يې مهارت درلود او په غزاګانو کې يې ډېره برخه اخسته. په کال (541) یا (546) هجري کې په لورقه سيمه کې وفات شوی. ودې کتل شي: الوافي بالوفيات للصفدي: [40/18].

(12) - سورة النساء، من آية: [171].

د (الله) پر لفظ وقف کوي، او چې ویلي یې دي چې پوهیږي نو دویم ډول متشابهات یې مقصد دي او یوازې د (وَالرَّاسِخُونَ فِي الْعِلْمِ) پر لفظ باندې وقف کوي.^[13]

د ابن عطية صاحب دغه د جمعې نظر أبو القاسم ابن جزي په (التسهيل في علوم التفسير)^[14] کې، أ بو حيان الأندلسي¹⁵ په (البحر المحيط)^[16] کې، أبو زيد الثعالبي په (الجواهر الحسان في تفسير القرآن)^[17] کې او الراغب الأصبهاني په (مفردات)^[18] کې او یو شمېر نورو په خپلو تفسیرونو کې ذکر کړی دی.

بناغلي الوسي¹⁹ همدغه نظر ته د تحقیق د ځنو امامانو نظر ویلی دی. او همدغې خبرې ته علامه بدر الدین زرکشي هم په یو بل ډول تعبیر سره اشاره کړې ده؛ هغه وایي: . . ویل شوي چې په دې مسئله کې اختلاف محضې لفظي دی. په دې توگه چې کوم خلک چې وایي راسخین د متشابهاتو په تأویل پوهیږي مقصد یې دادی چې ظاهراً پوهیږي؛ نه په حقیقي بڼه. او څوک چې وایي راسخین د متشابهاتو په تأویل نه پوهیږي مقصد یې د هغو په حقیقت پوهیدنه ده، ځکه حقیقت یې یوازې الله ته معلوم دی.^[20]

په همدې توگه د حدیثو د شراحو له ډلې څخه مبارک فوري²¹ صاحب د ترمذي په شرح کې وروسته تر هغه چې د ابن حجر²² صاحب قول یې د متشابهاتو په اړه نقل کړی ویلي دي: . . ځنې علماء دلته په تفصیل قائل دي او وایي چې د تأویل اطلاق په قرآن کریم کې په دوو معناوو راغلی: یو حقیقت او ما یوول الیه الأمر، او بل تفسیر او بیان. نو که په آیت کې لومړۍ معنا مراد شي نو وقف به د (الله) پر لفظ وي او بس، ځکه د متشابهاتو حقیقت او ماهیت یوازې الله پاک ته معلوم دی او بس. او که دویمه معنا مراد شي نو بیا به وقف په (وَالرَّاسِخُونَ) باندې وي، ځکه راسخین د قرآن کریم د ټولو خطاباتو پر تفسیر او بیان باندې پوهیږي که څه هم اصلي حقیقت او ماهیت یې ورته پوره څرگند نه وي.^[23]

¹³ - المحرر الوجيز، ابن عطية: [403\1 - 404] مختصراً.

¹⁴ - [145\1]. ابن جُزَيِّ الكَلْبِي (693 - 741 هـ = 1294 - 1340 م): أبو القاسم محمد د أحمد زوی د محمد لمسی د غرناطې اوسېدونکی، فقیه، اصولي او لغوي عالم و. الأعلام: 525\5.

¹⁵ - أبو حيان الغرناطي الأندلسي أثير الدين النحوي (654 - 745 هـ) محمد د يوسف زوی د علي لمسی د يوسف ابن حيان کړوسی. د عربیت، نحوي، تفسیر، او تاریخ ستر عالم و چې په قاهره کې زېږېدلی او په قاهره کې اوسېدلی او هماغلته وفات شوی دی. و دې کتل شي: محمد بن شاکر فوات الوفيات: [71\4]، همداسې: الزرکلی، الأعلام: [152\7].

¹⁶ - [23\3].

¹⁷ - [11\2]. أبو زيد الثعالبي (786 - 875 هـ = 1384 - 1470 م): عبد الرحمن د محمد زوی د مخلوف لمسی د الجزائر له نوميالو علماوو څخه دی. ودې کتل شي: الزرکلی، الأعلام: 331/3 په اختصار.

¹⁸ - [445\1]. أبو القاسم الراغب الاصفهاني (000 - 502 هـ): حسين د محمد زوی د مفضل لمسی. مشهور أديب او حکيم عالم و، په اصل کې د اصفهان و خو په بغداد کې اوسیدلی، خلکو به د امام غزالي په څېر گانې. ودې کتل شي: الذهبي، سير أعلام النبلاء: [20/18]، همداسې: الأعلام للزركلي: [255\2].

¹⁹ - أُلُوسِي شهاب الدين السيد محمود البغدادي، ستر عالم او د بغداد مفتي و، په (1270) هجري کال کې وفات شوی. موسوعة الأعلام: [44\1] په اختصار.

²⁰ - البحر المحيط في أصول الفقه، أبو عبد الله بدر الدين محمد بن عبد الله بن بهادر الزركشي: (197\2).

²¹ - مبارکفوري، محمد عبد الرحمن د شيخ عبد الرحيم زوی او د بهادر لمسی، علامه، حافظ، حجت او له سترو محدثينو څخه و. په کال (۱۲۸۳) هـ ق کې د هند په مبارکفور سيمه کې زېږېدلی، علوم یې له خپل پلار او نورو شيوخو څخه تر لاسه کړي او د حدیثو علم ته یې ځانگړې پاملرنه کړې ده، او په کال (۱۳۵۳) هـ ق کې په خپل وطن کې وفات شوی. الموسوعة الحرة.

²² - أبو الفضل شهاب الدين ابن حجر أحمد الكناني العسقلاني د علي زوی د محمد لمسی (773 - 852 هـ) اصلي وطن یې د فلسطين عسقلان دی خو زېږېده او مړینه یې د مصر په قاهره کې شوې. د علم او تاریخ له امامانو څخه دی. الأعلام للزركلي: [178\1] په اختصار.

(- تحفة الأحوذی بشرح جامع الترمذی، أبو العلا محمد عبد الرحمن بن عبد الرحيم المبارکفوري [272/8 - 273]، دار الكتب العلمية - بيروت.²³)

حقیقت دادی چې همدغه توفیقي نظر ته زړه او ضمیر ډاډه کيږي او اطمینان مومي، او په همدغه کې د قرآن کریم د آیتونو له ټکر او تضارب څخه نجات او خلاصون دی، له هغه ټکر او تضارب څخه کوم چې د هلاکت او تباهی لامل ګرځي.

دومره ده چې دغو بڼاګلو لومړۍ متشابهات تعریف کړي او بیا یې د هغو په رڼا کې وقف پر هغو باندې مرتب کړی دی. داسې ندي شوي چې هغوی وقف اصل ګرځولی وي او بیا یې پرې متشابهات تقسیم کړي او تعریف کړي وي.

موندنې

د موضوع په اړه د مخکینو څیړنو له چټک عرض او په هغو باندې له ځغلنده نظر څخه لاندې نکات وموندل شول:

لومړۍ: په آیت کې د وقف یوازې یوې بڼې ته اعتبار ورکول او دویمه بڼه له پامه غورځول؛ د (الله) پر مبارک لفظ وقف معتبر ګڼل او پر هغه باندې د متشابهاتو تعریف بنا کول، او د (وَالرَّاسِخُونَ فِي الْعِلْمِ) لفظ باندې وقف له پامه غورځول او هغه په هېڅ ډول نه رعایتول.

دویم: په آیت کې د وقف یوازې یوې بڼې ته اعتبار ورکول او دویمه بڼه له پامه غورځول؛ د (وَالرَّاسِخُونَ فِي الْعِلْمِ) پر لفظ وقف معتبر ګڼل او پر هغه باندې د متشابهاتو تعریف بنا کول، او د (الله) پر مبارک لفظ باندې وقف له پامه غورځول او هغه په هېڅ ډول نه رعایتول.

درېیم: په آیت کې د وقف دواړه بڼې په نظر کې نیول او متشابهات دوه ډوله ګڼل او دواړه جلا جلا تعریفول؛ د (الله) پر مبارک لفظ وقف هم معتبر ګڼل او پر هغه باندې د متشابهاتو د یوه ډول تعریف بنا کول، او د (وَالرَّاسِخُونَ فِي الْعِلْمِ) لفظ باندې هم وقف معتبر ګڼل او د هغه پر بنسټ باندې د متشابهاتو دویم ډول تعریفول.

مناقشة

په آیت کې وار له واره دمتشابهاتو تعریف او بیا د نومړي تعریف پر بنسټ د وقف یوه بڼه غوره کول او یا د وقف یوازې یوې بڼې ته اعتبار ورکول او دویمه بڼه له پامه غورځول یعنې د (الله) پر مبارک لفظ وقف معتبر ګڼل او پر هغه باندې د متشابهاتو تعریف بنا کول، او د (وَالرَّاسِخُونَ فِي الْعِلْمِ) لفظ باندې وقف له پامه غورځول او هغه په هېڅ ډول نه رعایتول؛ همداسې په آیت کې د (وَالرَّاسِخُونَ فِي الْعِلْمِ) پر لفظ وقف معتبر ګڼل او پر هغه باندې د متشابهاتو تعریف بنا کول، او د (الله) پر مبارک لفظ باندې وقف له پامه غورځول او هغه په هېڅ ډول نه رعایتول څو علمي ستونزې لري چې باید مناقشه شي:

- مخکې لدې چې په آیت کې وقف ته مراجعه وشي او هغه د متشابهاتو د تقسیم او تعریف بنسټ ورګرځول شي متشابهات تقسیمول او تعریفول علمي او موضوعي ندي څرنگه چې د دواړو لوریو په نظریو کې څرګندیږي.
- د وقف د یوې بڼې ترک کول او نه اعتبارول په هیڅ کومې علمي ضابطې باندې ولاړ نه دي، په داسې حال کې چې د وقف د دواړو بڼو روایت په صحیح او معتبر سند سره نقل شوی، او دواړه دمعنی له مخې صحیح هم دي، او عملاً په صحابه کرامو او تابعینو عظامو کې دواړه بڼې خپل خپل روایت کوونکي او عمل کوونکي لري.

بنا پر دې په آيت کې د وقف يو صورت اعتبارول او بل يې له نظره غورځول علمي مستند او مجوز نه لري نو ځکه په آيت کې د وقف د رول په اړه يې صحيح موقف نه شو گڼلی. واللہ تعالیٰ اعلم.

پاتې شو درېيمه نظريه او رايه يعنې د متشابهاتو گڼ ډولونه په پام کې لرل او په آيت کې د وقف دواړو بڼو ته اعتبار ورکول او متشابهات دوه ډوله گڼل او هر يو جلا جلا تعريفول؛ د (الله) پر مبارک لفظ وقف هم معتبر گڼل او پر هغه باندې د متشابهاتو د يوه ډول تعريف بنا کول، او د (وَالرَّاسِخُونَ فِي الْعِلْمِ) لفظ باندې هم وقف معتبر گڼل او د هغه پر بنسټ باندې د متشابهاتو بل ډول تعريفول؛ نو دا د دوو دليلونو له مخې په آيت کې د متشابهاتو په تقسيم او تعريف کې د وقف د رول په هکله صحيح او راجح نظر او موقف دی:

1. د متشابهاتو ټول ډولونه په پام کې نيول شوي دي او له هغو څخه هېڅ يو يې له تعريف څخه بهر نه پاتې کېږي.
2. په آيت کې د وقف روايت شوې دواړه بڼې صحيح او ثابت وقفونه معتبر گڼل او پر هغو دواړو باندې احکام بنا کول همدا هغه صحيح منهج او صحيح موقف دي، ځکه دواړه وقفونه د معنی له لحاظه صحيح دي او خپل خپل مصداق لري، او په دواړو وقفونو باندې عمل کېږي.

پايله

له پورتنۍ څيړنې څخه دې پايلې ته ورسيدو چې يو شمېر متقدمينو تفسير پوهانو د محکم او متشابه په تعريف او تقسيم کې يا خو د متشابهاتو له ډولونو څخه يو ډول په پام کې نيولي او بيا يې د هغه له مخې په اړوند آيت کې د وقف يوه بڼه غوره کړې ده، او يا يې په اړوند آيت کې لومړی د وقف يوه بڼه غوره کړې او بيا يې د هغه پر اساس متشابهات يو ډول ښودلي او تعريف کړي دي، او يا يې دواړه بڼې اعتبار کړي دي او دواړه يې د متشابهاتو په تعريف او تقسيم کې رعايت کړي دي.

يوې ډلې علماوو په آيت کې يوازې د (الله) پر مبارک لفظ باندې وقف ته اعتبار ورکړی او په همدې بنسټ يې متشابهات يوډول گڼلي او هغه يې داسې تعريف کړي چې له الله پاک پرته بل څوک يې پر تاويل علم نه لري.

دويمې ډلې بيا په آيت کې د (وَالرَّاسِخُونَ فِي الْعِلْمِ) لفظ باندې وقف معتبر گڼلي او د (الله) پر مبارک لفظ يې وقف له پامه غورځولی دی، او بنا پر همدې يې متشابهات يو ډول گڼلي او هغه يې داسې تعريف کړي چې راسخ علماء يې په تفسير او بيان باندې پوهيږي.

او درېيمې ډلې علماوو بيا دواړه وقفونه معتبر گڼلي دي او بنا پر دې يې متشابهات دوه ډوله تقسيم کړي او هر يو يې جلا جلا تعريف کړی دی.

د لومړي وقف د اعتبار پر بنسټ د متشابهاتو لومړۍ نوعه هغه ده چې د هغو په تاويل باندې يوازې الله پاک علم لري او له هغه پرته بل څوک – که هغه راسخ علماء دي او که نور – د متشابهاتو د تاويل علم ته لاسرسی نه لري. لکه د روح حقيقت او قيامت او نورو مغيباتو او هغو پورې د اړوندو مسائلو د دقيقو جزئياتو او تفصيلاتو علم او پوهه.

د دویم وقف پر بنسټ د متشابهاټو دویمه نوعه هاغه ده چې د هغو د تأویل او تفسیر پوهه د عامو مسلمانانو له مینځه راسخو علماوو ته هم حاصله ده. لکه له خفي، مجملو او مشترکو نصوصو څخه د احکامو استنباط او داسې نور تخصصي موضوعات چې مفسرين او فقهاء پر پوهیږي.

مصادر او مراجع

1. قرآن کریم
2. أزهر البيان في تفسير كلام الرحمن، الشيخ محمد إكرام الدين بدخشاني الأفغاني، تحشية وتعليق: معتصم بالله إكرامي، مكتبة إسلامية، لاهور- باكستان، الطبعة الرابعة (2015م).
3. البحر المحيط في أصول الفقه، أبو عبد الله بدر الدين محمد بن عبد الله بن بهادر الزركشي.
4. ابن عاشور، التحرير والتنوير = تحرير المعنى السديد وتنوير العقل الجديد من تفسير الكتاب المجيد، محمد الطاهر بن محمد بن محمد الطاهر بن عاشور التونسي (المتوفى: 1393هـ)، الدار التونسية للنشر - تونس، 1984 هـ،
5. ابن عطية ابو محمد عبد الحق، المحرر الوجيز في تفسير الكتاب العزيز، 1413هـ، دار الكتب العلمية، لبنان.
6. تحفة الأحوزي بشرح جامع الترمذي، أبو العلا محمد عبد الرحمن بن عبد الرحيم المباركفوري، دار الكتب العلمية - بيروت.
7. الثعالبي، الجواهر الحسان في تفسير القرآن، تحقيق: الشيخ محمد علي معوض والشيخ عادل أحمد، دار إحياء التراث العربي - بيروت، الطبعة الأولى - 1418هـ.
8. الطبري محمد بن جرير، جامع البيان في تأويل القرآن، 1420هـ، مؤسسة الرسالة.
9. الوسي، روح المعاني في تفسير القرآن العظيم والسبع المثاني، المؤلف: محمود الألوسي أبو الفضل، الناشر: دار إحياء التراث العربي - بيروت.
10. الموسوعة القرآنية المتخصصة، مجموعة من أساتذة جامعة الأزهر، جمهورية مصر العربية، وزارة الأوقاف، المجلس الأعلى للشئون الإسلامية، بإشراف وتقديم: أ.د. محمود حمدي زقزوق وزير الأوقاف. القاهرة 1423هـ.